

Ussalar / gysga ýumor

Category: Hekaýalar, Kitapcy, Satiriki hekaýalar

написано kitapcy | 24 январа, 2025

Ussalar / gysga ýumor USSALAR

Turbalar hapalandy-da, wannaly otagyň poluna suw dökülip başlady. Agneška bilen Adam ussa çagyrdylar. Ol geldi.

– Häzirjik göräýeris. – Ussa wannanyň aşagyna kellesini sokdy-da, suw dökülen turbany birsellem tark-turk etdi. Onsoň turbaň suw dökýän sepini kenep bilen gowy berkitdi-de: «Ine, hemmesi gül ýaly boldy» diýip, muzduny alyp gitdi.

Suw dökülmesi galady, ýöne indi wannanyň özi ýaýkyldaýardy. Adam onuň aşagyna seretse, bir aýagy ýok ekeni.

– Haý, deýýus! – diýip, Adam sögündi. – Bir aýagyny goparyp alyp gidäýipdir.

Başga alaç ýok, ýene ussa çagyrdylar. Bu gezek başga bir ussa geldi. Wannanyň aşagyna eglip-eglip seretdi. Agneška bilen Adam onuň ýekeje hereketinem gözden salanokdylar. Olar ussa onuň kärdeşiniň eden işini gürrüň berdiler. «Haý, biynsap» diýip, ussa käýindi. Olar ussany wannaly otagyň kemini birkemsiz düzedýänçä goýbermediler. Diňe hemme zady öz gözleri bilen görenlerinden soň hasaplaşdylar.

Bu gezek olaryň ahmallyga salnan ýeri aşhanada bolup çykdy.

– Ol radiatory goparyp gidipdir-ä, Adam dyzyny ýumruklady.

Ýene-de ussa çagyrdylar. Bu gezegem başga bir ussa geldi. Agneška onuň ýanyndan ýekeje ädimem aýrylmady. Adam bolsa, öýüň içine aýlanyp, zatlaryň ýerbe-ýerdigine esewan boldy. Öz boluşlary geň görünmez ýaly, Adam onuň kärdeşleriniň eden işlerini ussa gürrüň berdi.

– Etjek zadyň ýok – diýip, ussa oňa duýgudaşlyk bildirdi.

Ussa aşhana täze radiator goýup, hoşlaşyp gitdi.

Adam hemme zadyň ýerbe-ýerligine göz ýetirmek üçin wannaly otaga, aşhana, beýleki iki otaga, dälize aýlanyp çykdy.

– Hudaýa şükür! – diýip, ol begenjinden ýyrş-ýyrş etdi. – Hiç zat ýitmändir. Agneška! Eşidýäňmi? Hemme zat ýerbe-ýer! Agneška, näme jogap bereňok? Nirde sen? Agneška!..

Dariusz BITNER,
(Polşa).

«Edebiyat we sungat» gazetisi, dekabr 1986 ý. Satiriki hekaýalar